

انبیاء کرامؑ کا تشریحی مقام و مرتبہ..... فکرِ رازمیؒ کا مطالعہ

دین اسلام ابدی دین ہے چنانچہ دین اسلام کے پیش کردہ بنیادی اصول بھی ابدی ہیں جیسے توحید، رسالت، آخرت، بندگی رب، رضاء الہی وغیرہ۔ انبیاء کرام ہر دور میں انہی بنیادوں اور اصولی باتوں کی دعوت پیش کرنے کے لئے تشریف لائے۔ کرہ ارض پر جب بھی اور جہاں بھی ان کی بعثت ہوئی، ان کی حیثیت اللہ تعالیٰ کے فرستادہ اور قابل احترام 'شارع' اور 'مطاع' کی تھی۔

رسول کا مقام مطاع

مولانا محمد منظور نعمانی لکھتے ہیں:

”اگر مقام نبوت سمجھنے اور نبی و رسول کی معرفت حاصل کرنے کے لئے صرف قرآن ہی میں تدبر کیا جائے تو معلوم ہو جائے گا کہ رسول کی حیثیت صرف ایک پیغام رساں ہی کی نہیں ہوتی بلکہ رسول امام، ہادی، قاضی، شارع، حاکم اور مطاع ہوتا ہے“^(۱)

قرآن مجید نے انبیاء و رسل علیہم السلام کے تشریحی مقام کی وضاحت بہت واضح الفاظ میں کر دی ہے اور اللہ کے حکم سے ان میں سے ہر ایک کی اطاعت بھی لازمی تھی، ارشاد باری تعالیٰ ہے:

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾^(۲)

”ہم نے جو رسول بھی بھیجا، اسی لئے بھیجا کہ اذنِ خداوندی کی بنیاد پر اس کی اطاعت کی جائے“

محمد بدر عالم میرٹھی لکھتے ہیں: ”رسولوں کا مطاع ہونا قرآن کے نزدیک حق رسالت ہے اور ایک ایسا عام قانون ہے جس سے کبھی کوئی رسول مستثنیٰ نہیں رہا۔ ہر رسول اطاعت ہی کے لئے بھیجا گیا ہے“^(۳)

سید مودودیؒ فرماتے ہیں: ”اللہ کا رسول قاضی، معلم و مربی، پیشوا، رہنما، حاکم و فرمانبردار اور شارع (Law Giver) ہوتا ہے۔“^(۴)

فخر الدین رازمیؒ قرآنی آیت ﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾^(۵) کی

تفسیر میں لکھتے ہیں: وما ارسلنا من هذا الجنس أحدا إلا كذا وكذا^(۶)

”گروہ انبیاء میں سے کوئی ایک بھی ایسا نہیں مگر ہر ایک کو 'مطاع' بنا کر بھیجا گیا ہے۔“

☆ البوسوی ایٹ پروفیسر، ادارہ علوم اسلامیہ، جامعہ پنجاب

○ اللہ کی دی ہوئی شریعت چونکہ انبیاء کے ذریعے انسانوں تک پہنچی اور ان پر نافذ ہوتی ہے لہذا مجازی معنی میں انہیں بھی

'شارع' کہہ دیا جاتا ہے وگرنہ درحقیقت شارع صرف اللہ تعالیٰ کی ذات ہے۔ (محدث)

رازی اس آیت سے استدلال کرتے ہوئے مزید لکھتے ہیں:

”الآية دالة على أنه لا رسول إلا ومعه شريعة ليكون مطاعا في تلك الشريعة ومتبوعا فيها والله تعالى حكم على كل رسول بأنه مطاع“ (۷)

”یہ آیت دلالت کرتی ہے کہ ہر رسول ایک شریعت لے کر آتا ہے اور وہ اپنی اس شریعت کے سلسلے میں مطاع ہوتا ہے اور ضروری ہے کہ اطاعت کے ساتھ اس کی اتباع بھی کی جائے اور اللہ تعالیٰ کا یہ فیصلہ بھی ہے کہ ہر رسول مطاع ہوتا ہے“

قرآن مجید کی آیت: ﴿وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ﴾ (۸)

”موسیٰ علیہ السلام کو ہم نے کتاب دی اور ان کے پیچھے لگا کر رسول بھیجے“..... معتزلہ نے اس سے یہ استدلال کیا ہے کہ ہر نبی صاحب شریعت نہیں ہوتا اور اس کی حیثیت و مقام شارع کا نہیں ہوتا جبکہ فخر الدین رازی اس کی تردید کرتے ہیں اور کہتے ہیں کہ ”اگر آدم علیہ السلام سے لے کر آخر تک ایک ہی شریعت ہے تو انبیاء کرام کی بعثت کی ضرورت کیا رہ جاتی ہے؟“..... فخر الدین رازی کے نزدیک ”انبیاء کرام کی حیثیت کسی معاشرے کے لئے قاضی و شارع کی ہوتی ہے۔ معاشرتی زندگی جو انسانی وجود و بقا کے لئے ضروری ہے تو لازمی ہے کہ باہم ظلم و جور سے بچنے کے لئے کوئی شریعت ہو اور شارع بھی موجود ہو جو اخلاقیات، سیاسیات اور نظام معاشرت میں ان کی رہنمائی کرے“ (۱۰)

فخر الدین رازی اتباع اور اطاعت کو رسالت کا حق جانتے ہیں۔ مقام رسالت میں یہ بات شامل ہے کہ انبیاء و رسل کے طرز عمل کی اتباع کی جائے۔ حکم الہی ہے: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي﴾ (۱۱) ”ان سے کہہ دیجئے کہ اگر تم حقیقت میں اللہ سے محبت رکھتے ہو تو میری پیروی اختیار کرو“..... اتباع اور اطاعت حب الہی کی شرط ہے جبکہ حب الہی ایمان باللہ کی شرط ہے۔ رازی اس آیت مبارکہ کی توضیح و تشریح کرتے ہوئے فرماتے ہیں:

دللت الآية على أن محبة الله مستلزمة للمتابعة لكن المحبة واجبة بالاجماع ولازم الواجب واجب فمتابعته واجبة (۱۲)

”یہ آیت اس بات پر واضح طور پر دلالت کر رہی ہے کہ اللہ کی محبت اتباع کو لازم ٹھہراتی ہے اور بالاجماع حب الہی واجب ہے۔ لہذا واجب کا جو لازمہ ہے وہ بھی واجب ہوتا ہے پس اس کی متابعت واجب ہے“

﴿مَا آتَاكُمُ الرَّسُولُ فَخُذُوهُ﴾..... رازی اس حکم کی تفسیر میں لکھتے ہیں: فإذا فعل فقد آتانا

بالفعل، فوجب علينا أن نأخذہ (۱۳) ”قول و فعل دونوں صورتوں میں رسول اکرم ﷺ جو فرمائیں یا نمونہ عمل پیش کریں، اس پر عمل پیرا ہونا اور اس فرمان اور اسوۂ حسنہ کی پیروی کرنا واجب اور لازم ہے۔ آپ کی اصل حیثیت و مقام یہ ہے کہ آپ کی تعظیم کی جائے اور تعظیم کا اس کے سوا اور کوئی مطلب نہیں

ہے کہ فکر و عمل میں آپ کی پیروی کی جائے..... نیز فرماتے ہیں:

إنه لا نزاع في وجوب تعظيم الرسول فيكون ورود الشرع بإيجاب ذلك التعظيم يقتضي وروده بان يجب على الأمة الاتيان بمثل فعله^(۱۴)
”رسول اللہ کی تعظیم کرنا بغیر کسی اختلاف کے فرض ہے اور شریعت کا آپ کی تعظیم کو فرض قرار دینا اس بات کا تقاضا کرتا ہے کہ امت پر آپ کے اعمال و افعال کی پیروی کرنا فرض ہے۔“

مقام رسالت..... قرآنی توضیحات

رسول کی اطاعت دراصل اللہ تعالیٰ کی اطاعت کی عملی صورت ہے۔ رسول اللہ ﷺ کے ہاتھ پر بیعت کرنے والا فی الواقع اللہ کے ساتھ بیعت کرتا ہے۔ رسول اللہ ﷺ کے فیصلے اللہ ہی کے فیصلے ہوتے ہیں۔ اگر انسانی زندگی کے معاملات میں باہمی نزاع و اختلاف واقع ہو جائے تو اللہ اور رسول کی طرف رجوع کرنے کا حکم دیا گیا ہے۔ باہمی تنازعات کی ایسی صورت حال میں اہل ایمان کو من مانی کرنے اور اللہ تعالیٰ اور اس کے رسول کے فیصلوں سے روگردانی یا انحراف کرنے کا بالکل اختیار نہیں ہے۔ الہی فرمودات پر ایک نظر ڈالئے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾^(۱۵)

”جس نے رسول کی اطاعت کی، اس نے دراصل اللہ کی اطاعت کی“

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾^(۱۶)

”اے نبی جو لوگ تم سے بیعت کر رہے تھے، وہ دراصل اللہ سے بیعت کر رہے تھے“

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ﴾^(۱۷)

”کسی مؤمن مرد اور کسی مؤمن عورت کو یہ حق نہیں ہے کہ جب اللہ اور اس کا رسول کسی معاملے کا فیصلہ کر دے تو پھر اسے اپنے اس معاملے میں خود فیصلہ کرنے کا اختیار حاصل رہے“

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾^(۱۸)

”پھر اگر تمہارے درمیان کسی معاملے میں نزاع ہو جائے تو اسے اللہ اور رسول کی طرف پھیر دو“

سید مودودی فرماتے ہیں:

”رسول، اللہ کی طرف سے مامور کیا ہوا فرمانروا ہے۔ اس کی فرمانروائی اس کے منصب رسالت

سے الگ کوئی چیز نہیں ہے بلکہ اس کا رسول ہونا ہی اللہ کی طرف سے اس کا حاکم مطاع ہونا ہے۔

اس کی اطاعت عین اللہ کی اطاعت ہے اور اس سے بیعت دراصل اللہ سے بیعت ہے، اس کی

اطاعت نہ کرنے کے معنی اس کی نافرمانی کے ہیں“^(۱۹)

انبیاء کرام کی رشد و ہدایت کی تحریک خود ساختہ نہیں ہوتی۔ ان کی نبوت و رسالت کا مقام، اکتساب

اور محنت کا نتیجہ نہیں ہوتا بلکہ منصب رسالت پر انہیں اللہ تعالیٰ فائز فرماتا ہے جس کا مقصد فکر و عمل اور شب و روز کے سارے کاموں میں انسانوں کو رہنمائی دینا اور ان کے سامنے بہترین نمونہ عمل پیش کرنا ہوتا ہے۔ ارشاد الہی ہے: ﴿وَجَعَلْنَاهُمْ أُمَّةً يَهْتَدُونَ بِأَمْرِنَا﴾^(۲۰)

رسول اللہ کی طرف سے مقرر کردہ ہادی اور امام ہوتے ہیں^(۲۱)۔ اللہ کا رسول امر و نہی کا اختیار رکھتا ہے اور شارع ہوتا ہے۔ قرآن مجید کے بیان میں اس سلسلے میں کوئی ابہام نہیں ہے:

﴿يَأْمُرُهُم بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾^(۲۲)

”وہ انہیں نیکی کا حکم دیتا ہے، بدی سے روکتا ہے، ان کے لئے پاکیزہ چیزیں حلال اور ناپاک چیزیں حرام کرتا ہے اور ان پر سے وہ بوجھ اتارتا ہے جو ان پر لدے ہوئے تھے اور وہ بندشیں کھولتا ہے جن میں وہ جکڑے ہوئے تھے“

سید مودودی لکھتے ہیں:

”آیت کے الفاظ اس امر میں بالکل صریح ہیں کہ اللہ تعالیٰ نے نبی ﷺ کو تشریحی اختیارات عطا کئے ہیں۔ اللہ تعالیٰ کی طرف سے امر و نہی، تحلیل و تحریم صرف وہی نہیں ہے جو قرآن میں بیان ہوئی ہے بلکہ نبی اکرم ﷺ کا حلال و حرام ٹھہرایا ہوا اور آپ کا امر و نہی اللہ کے دیئے ہوئے اختیارات سے ہے“^(۲۳)

ڈاکٹر مصطفیٰ سباعی انبیاء کرام کے تشریحی مقام کے بارے میں لکھتے ہیں:

”فقد جاءت أحاديث كثيرة تدل على أن الشريعة تتكون من الأمرين معا - الكتاب والسنة - وأن في السنة ما ليس في الكتاب وأنه يجب الأخذ بما في السنة من الأحكام كما يؤخذ بما في الكتاب“^(۲۴)

”بے شمار احادیث وارد ہوئی ہیں جو یہ بتاتی ہیں کہ شریعت دو اصولوں سے بنتی ہے: کتاب اور سنت۔ اور سنت میں وہ کچھ ہوتا ہے جو کتاب میں نہیں ملتا۔ تو جس طرح قرآن سے احکام اخذ کرنا واجب ہے، اسی طرح سنت سے احکام اخذ کرنا بھی واجب ہے“

رسول بحیثیت حکم و قاضی

انسانی معاشرت میں فطری طور پر بعض معاملات زندگی میں باہم اختلاف و نزاع واقع ہو جاتا ہے۔ ایسے مواقع پر فیصلہ کون کرے اور فیصلے کا اصول کیا ہو؟ وحی الہی اس کا واضح جواب یہ دیتی ہے کہ نزاعی معاملات کا فیصلہ قرآنی احکام و تعلیمات کی بنیاد پر ہوتا اور حکم و قاضی رسول اللہ ﷺ ہوں گے۔ بلکہ آپ کا مقام وحیثیت یہ ہے کہ جب تک آپ کو اپنے معاملات میں حکم و قاضی نہ مانا جائے اور آپ کے فیصلوں کے سامنے سر تسلیم خم نہ کیا جائے اس وقت تک کوئی شخص مؤمن نہیں ہو سکتا۔

قرآن مجید رسول اللہ ﷺ کے اس مقام اور حیثیت کی وضاحت یوں کرتا ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾^(۲۵)

”نہیں اے محمد! تمہارے رب کی قسم یہ کبھی مومن نہیں ہو سکتے جب تک اپنے باہمی اختلافات میں یہ آپ کو فیصلہ کرنے والا نہ مان لیں، پھر جو کچھ آپ فیصلہ کریں، اس پر اپنے دلوں میں بھی کوئی تنگی نہ محسوس کریں بلکہ سرسرتسلیم کر لیں۔“

فخر الدین رازی ختم المرسلین ﷺ کے تشریحی مقام کی توضیح و تشریح کرتے ہوئے لکھتے ہیں:

”آپ ختم المرسلین ہیں اور آپ کی شریعت آخری شریعت ہے، لہذا اب ہر صورت میں آپ کو آخری شارع ماننا ہوگا اور آپ کے لائے ہوئے شرعی احکام، قرآن و سنت ضابطہ زندگی قرار پائیں گے۔ ہر رسول شریعت لے کر آیا لیکن محدود وقت کے لئے۔ خود رسول اکرم ﷺ اپنی بعثت کے وقت کسی شریعت پر نہ تھے کیونکہ سابقہ انبیاء کرام کی شریعتیں سیدنا عیسیٰ علیہ السلام کے آنے پر منسوخ ہو گئیں جبکہ سیدنا عیسیٰ علیہ السلام کی شریعت عیسائیوں کے عقیدہ تثلیث اور شرک و کفر اختیار کرنے کی وجہ سے ختم ہو چکی تھی۔ چنانچہ نبی آخر الزمان کے آجانے کے بعد سابقہ تمام انبیاء کرام کا تشریحی مقام ختم ہو چکا تھا اور کوئی بھی شریعت موجود نہ تھی۔“^(۲۶)

اسلام، ساری انسانیت کا ایک ہی دین

قرآن مجید اس بات کو صراحت کے ساتھ بیان کرتا ہے کہ روز اول سے انسانیت کا دین اللہ کے نزدیک اسلام ہی ہے۔ دین اسلام ہی تمام انسانوں کے لئے شاہراہ ہدایت ہے اور دنیوی و اخروی فوز و فلاح کا بہترین نسخہ ہے۔ قرآن مجید دین اسلام کو دین حق، دین فہم اور دین فطرت قرار دیتا ہے اور حقیقت بھی یہی ہے۔ اس لئے قرآن مجید میں یہ بات بھی کھول کر بیان کر دی گئی ہے کہ کوئی شخص یا گروہ اگر دین اسلام کو چھوڑ کر کوئی اور راہ اختیار کرے تو وہ اس سے ہرگز قبول نہ کی جائے گی۔ مذکورہ حقائق کو قرآن مجید یوں بیان کرتا ہے، فرمایا:

﴿إِنَّ الدِّينَ عِنْدَ اللَّهِ الْإِسْلَامُ﴾^(۲۷) ”اللہ کے نزدیک دین صرف اسلام ہے“
﴿أَفَغَيْرَ دِينِ اللَّهِ يَبْتَغُونَ﴾^(۲۸)

”کیا وہ اللہ تعالیٰ کے دین کے سوا کسی اور دین کی تلاش میں ہیں“

﴿أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾^(۲۹)

”اس کا حکم ہے کہ خود اس کے سوا تم کسی کی بندگی نہ کرو۔ یہی ٹھیکہ سیدھا طریق زندگی ہے مگر اکثر لوگ جانتے نہیں ہیں“

﴿فَأَقِمْ وَجْهَكَ لِلدِّينِ حَنِيفًا فِطْرَةَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ

اللَّهُ، ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٣٠﴾

”پس یکسو ہو کر اپنا رخ اس دین کی سمت میں جما دو، قائم ہو جاؤ اس فطرت پر جس پر اللہ تعالیٰ نے انسانوں کو پیدا کیا ہے، اللہ کی بنائی ہوئی ساخت بدلی نہیں جاسکتی، یہی بالکل ’راست اور درست دین‘ ہے، مگر اکثر لوگ جانتے نہیں ہیں“

دین اسلام فطری نظامِ زندگی ہے۔ دین حق ہے اور اللہ کا دین ہے لہذا جو کوئی کسی دوسرے طریقے کو اپنے جینے مرنے کے لئے پسند کرے گا تو یہ روش ہرگز قابل قبول نہ ہوگی۔ ارشادِ الہی ہے:

﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الآخِرَةِ مِنَ الْخٰسِرِينَ﴾ (۳۱)

”جو شخص اسلام کے سوا اور دین تلاش کرے، اس کا وہ دین قبول نہ کیا جائے گا اور وہ آخرت

میں نقصان اٹھائے گا“

چونکہ دین حق ہی دراصل وہ واحد دین ہے جو واقعہً دنیا و آخرت میں انسانی فلاح کی حقیقی ضمانت دیتا ہے لہذا دیگر ادیان عالم پر اس سچے دین کو غلبہ دینے کے لئے خاتم الانبیاء حضرت محمد مجتبیٰ ﷺ کی بعثت ہوئی، فرمایا:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ (۳۲) ”وہی تو ہے جس نے اپنے رسول کو ہدایت اور دین حق دے کر بھیجا ہے تاکہ

اسے دیگر تمام مذاہب پر غالب کر دے خواہ مشرکین کو یہ کتنا ہی ناگوار ہو“

رسول اکرم ﷺ نے دعوت و تبلیغ، ہجرت و جہاد اور شب و روز کی محنت سے اللہ کی دھرتی پر دین اسلام کو جاری و ساری اور غالب کر دیا۔ آپ ہی کے ذریعے اللہ تعالیٰ نے دین اسلام کے تفصیلی ضابطوں اور احکام کی تکمیل فرمادی۔ تکمیل دین کی یہ نوید سناتے ہوئے اللہ تعالیٰ ارشاد فرماتا ہے:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾ (۳۳) ”آج میں نے تمہارے دین کو تمہارے لئے مکمل کر دیا ہے اور اپنی نعمت تم پر تمام

کر دی ہے اور تمہارے لئے اسلام کو تمہارے دین کی حیثیت ہے قبول کر لیا ہے“

مذکورہ آیات سے جو بات واضح ہوتی ہے وہ یہ ہے کہ سارے انسانوں کے لئے خیر و فلاح کا اور دنیا و آخرت کی بھلائی کا بس ایک ہی رستہ ہے اور وہ ہے اللہ کا دین: ’اسلام‘ البتہ جو اختلاف ہے وہ ہر دور کی شریعت اور تفصیلی احکام کا اختلاف ہے اور یہ اس لئے کہ انسانی مصلحت کا تقاضا ہو تو وہاں شرعی احکام اور فروع میں کمی بیشی اور رد و بدل ضروری ہو جاتا ہے۔

شاہ ولی اللہ محدث دہلوی فرماتے ہیں: ”انبیاء کرام کا دین ایک ہی ہے۔ ان سب نے اسی کی تبلیغ کی ہے اور تمام بنی نوع انسان کے لئے وہی دین واجب الاتباع ہے“۔ ارشادِ الہی ہے:

﴿شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ

(۳۴)

إِذْ هَمَّ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ ﴿۳۴﴾
 ”اس نے تمہارے لئے دین کا وہی طریقہ مقرر کیا ہے جس کا حکم اس نے نوح علیہ السلام کو دیا تھا اور جسے (اے محمد ﷺ) اب تمہاری طرف ہم نے وحی کے ذریعے سے بھیجا ہے اور جس کی ہدایت ہم ابراہیم اور موسیٰ اور عیسیٰ علیہم السلام کو دے چکے ہیں، اس تاکید کے ساتھ کہ اس دین کو قائم رکھنا اور اس میں پھوٹ نہ ڈالنا“

منہج و شرائع کا اختلاف

دین کی اس یکسانیت کے باوجود مختلف اُمتوں کے لئے ان کے خصوصی حالات اور مصلحتوں کے مطابق اکثر ان کی شریعت، ضوابط اور قوانین میں فرق موجود تھا۔ یہاں تک کہ دین اسلام کی تکمیل ہوگئی اور نبوت و رسالت کا دروازہ قیامت تک کے لئے بند کر دیا گیا۔ مختلف اُمتوں کی مصلحتوں اور ان کے احکام میں اختلاف کے بارے میں علامہ زحشری لکھتے ہیں:

والشرائع مصالح تختلف باختلاف الأحوال والأوقات فلكل وقت حکم يكتب على العباد أي يفرض عليهم على ما يقتضيه استصلاحهم (۳۵)
 ”شریعتوں کی مصلحتیں ہوتی ہیں جن میں احوال و اوقات کے مختلف ہونے کی وجہ سے باہم اختلاف ہوتا ہے۔ ہر وقت اور زمانے کے لئے ایک حکم ہوتا ہے جو بندوں کو دیا جاتا ہے یعنی اس حکم کی فرضیت بمقتضائے مصلحت ان پر کی جاتی ہے“

فخر الدین رازیؒ اختلافِ شرائع اور دین کی تکمیل کی توضیح فرماتے ہوئے لکھتے ہیں:

”إن الدين ما كان ناقصا البتة بل كان أبداً كاملاً يعني كانت الشرائع النازلة من عند الله في كل وقت كافية في ذلك الوقت وما في آخر زمان المبعث فأنزل الله شريعة كاملة وحكم ببقائها إلى يوم القيمة فالشرع أبداً كان كاملاً إلا أن الأول كمال إلى زمان مخصوص والثاني كمال إلى يوم القيمة فلأجل هذا المعنى قال: ﴿الْيَوْمَ أَكْمَلْتُ لَكُمْ دِينَكُمْ﴾“ (۳۶)

”دین اسلام کبھی بھی ناقص نہیں رہا۔ ہر دور میں نازل ہونے والی شریعتیں اپنے اپنے دور کے لئے کافی تھیں، لیکن آخری بعثت کے ساتھ اللہ تعالیٰ نے مکمل شریعت اُتاری اور قیامت تک اس کے باقی اور جاری رہنے کا حکم فرمایا۔ اب اس میں کسی حذف و اضافہ اور نسخ و ترمیم کی کوئی ضرورت باقی نہیں رہی۔ شریعت ہمیشہ مکمل تھی، ہر پہلی شریعت اس زمانے کے لئے مکمل تھی اور یہ آخری شریعت قیامت تک کے لئے مکمل ہے۔ اس لئے اللہ تعالیٰ نے ارشاد فرمایا کہ ”آج میں نے تمہارے لئے تمہارا دین مکمل کر دیا ہے۔“

آپ کے بعد نہ کوئی رسول ہے اور نہ کوئی نئی شریعت۔ خاتم الانبیاء والرسل کی لائی ہوئی شریعت

قیامت تک رہنے والی ہے۔ جبکہ آپ ہر اُسود و احمر، عربی و عجمی کے لئے اللہ کے آخری رسول اور رہنما ہیں..... کچھ اصولی باتوں کی دعوت پر انبیاء کرام علیہم السلام کے اتفاق و اتحاد کا تذکرہ کرتے ہوئے فخر الدین رازی لکھتے ہیں:

فيجب أن يكون المراد منه الأمور التي لا تختلف باختلاف الشرائع، وهي الايمان بالله وملئكته وكتبه ورسوله واليوم الآخر والایمان يوجب الإعراض عن الدنيا والاقبال على الآخرة والسعي في مكارم الاخلاق والاحتراز عن رذائل الأحوال..... الخ^(۳۷)

”اختلاف شرائع کے باوجود وہ اصول جن میں انبیاء کرام کی دعوت یکساں رہتی ہے، وہ ہیں: اللہ، ملائکہ، کتب، رسولوں اور آخرت پر ایمان اور ایمان دنیا سے اعراض اور آخرت کی طرف توجہ کا تقاضا کرتا ہے۔ مکارم اخلاق کیلئے سعی و کوشش اور رذائل اخلاق سے احتراز کا جذبہ پیدا کرتا ہے۔ عدل و احسان اور صدق ساری شریعتوں میں پسندیدہ ہے جبکہ کذب، ظلم اور ایذا نا پسندیدہ ہے“

قرآن مجید کی اس طرح کی آیات کا جن میں تمام انبیاء کرام کا دین ایک ہی بتایا گیا ہے، دوسری آیات سے بظاہر تعارض نظر آتا ہے۔ مثلاً ایک جگہ فرمایا ہے:

﴿لِكُلِّ جَعَلْنَا مِنْكُمْ شِرْعَةً وَمِنْهَاجًا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَيْتُمْ فَأَسْتَبِقُوا الْخَيْرَاتِ﴾^(۳۸)

”ہم نے تم (انسانوں) میں سے ہر ایک کے لئے ایک شریعت اور ایک راہ عمل مقرر کی۔ اگر اللہ چاہتا تو تم سب کو ایک امت بھی بنا سکتا تھا، لیکن اس نے یہ اس لئے کیا کہ جو کچھ اس نے تم لوگوں کو دیا ہے اس میں تمہاری آزمائش کرے۔ لہذا بھلائیوں میں ایک دوسرے سے سبقت لے جانے کی کوشش کرو“

فخر الدین رازی ایسی آیات قرآنیہ میں تطبیق دیتے ہوئے فرماتے ہیں:

النوع الأول من الآيات مصروف إلى ما يتعلق بأصول الدين..... والنوع الثاني مصروف إلى ما يتعلق بفروع الدين^(۳۹)

”پہلی قسم کی آیات کا تعلق اصول دین سے ہے، جبکہ دوسری آیات کا تعلق فروع دین سے ہے“

رازی شرعہ و منہاجا سے مراد مختلف شرائع لیتے ہیں۔ ان کے نزدیک تورات شریعت ہے، انجیل شریعت ہے اور قرآن شریعت ہے، جبکہ اختلاف شرائع کی حکمت مکلفین کے جذبہ اطاعت کی آزمائش ہے۔“^(۴۰)

انبیاء کرام علیہم السلام کا تشریحی مقام یہ ہے کہ وہ اپنی اپنی امتوں کو اصول دین کی تعلیم دینے کے ساتھ فروع کے سلسلے میں حالات اور وقت کے تقاضوں کے مطابق احکام دیتے رہے۔ ان سب کا مقام

اپنی اپنی امت کے لئے حاکم، قاضی اور شارع کارہا ہے۔ اللہ تعالیٰ نے نبی آخر الزمان سے خطاب فرمایا:

﴿ثُمَّ جَعَلْنَاكَ عَلَىٰ شَرِيْعَةٍ مِّنَ الْأُمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ﴾^(۳۱)

”اس کے بعد اے نبی! ہم نے آپ کو دین کے معاملے میں ایک صاف شاہراہ (شریعت) پر

قائم کیا ہے۔ لہذا تم اسی پر چلو اور ان لوگوں کی خواہشات کا اتباع نہ کرو جو علم نہیں رکھتے“

شریعت کی جو تفصیلات آپ لے کر آئے، اب قیامت تک ان میں کسی تغیر و تبدل کی ضرورت نہیں رہی۔ آپ دائمی و کامل شریعت کے ساتھ مبعوث ہوئے ہیں جس میں جامعیت اور ہمہ گیری پائی جاتی ہے۔ آپ کی شریعت کے بعد کوئی شریعت نہیں، لہذا آپ تمام شارعین کرام کے امام اور خاتم کی حیثیت رکھتے ہیں۔ فخر الدین رازی فرماتے ہیں:

”دلائل عقلیہ سے یہ بات ثابت ہوگئی کہ دنیا و آخرت میں انسانی کمال یہ ہے کہ وہ حق کو جانے اور خیر کو پہچانے تاکہ اس پر عمل پیرا ہو سکے۔ بہترین عمل دنیا سے منور کر آخرت کی طرف توجہ کرنا ہے۔ انسانی امارت کا تعلق ان دونوں باتوں سے ہے۔ لیکن ہم دیکھتے ہیں کہ انبیاء کرام پہلے انبیاء کرام کی شریعتوں کو منسوخ کرتے رہے۔ مگر یہ نسخ اصل میں مقصود نہیں ہوتا بلکہ کچھ امور زائدہ میں واقع ہوتا ہے۔“^(۳۲)

دوسری بات یہ ہے کہ بنیادی قواعد اور اصولی باتوں میں شریعتوں کا باہم فرق نہیں ہے۔ فرق دراصل فروع اور زوائد میں ہے۔ رازی فرماتے ہیں: ”التفاوت فی الشرائع ما وقع فی ہذہ القواعد الشرعیة والمہمات الأصلیة وإنما واقع فی الفروع والزوائد“^(۳۳)

تکمیل شریعت رازی کا تجزیہ و تبصرہ

فخر الدین رازیؒ رسول ﷺ کے تکمیلی کام کے بارے میں تقابلی جائزہ پیش کرتے ہوئے کہتے ہیں

”انبیاء و رسل ارواح بشریہ کا علاج کرتے ہیں اور ان کا رخ غیر اللہ سے موڑ کر اللہ تعالیٰ کی

عبادت کی طرف کرتے ہیں۔ انبیاء کرام میں سے جس درجے میں بھی ان فوائد گذر ہو گا وہ اسی قدر

عظیم اور کامل ہوگا۔ جائزہ لینے سے پتہ چلتا ہے کہ سیدنا موسیٰ علیہ السلام کی دعوت بنی اسرائیل تک

محدود تھی۔ سیدنا عیسیٰ علیہ السلام کی دعوت کا اثر بہت تھوڑے لوگوں پر ظاہر ہوا۔ نصاریٰ نے باپ

بیٹا اور روح القدس کی تثلیث کا فاسد عقیدہ گھڑ کر بدترین کفر کا ارتکاب کیا اور یہ ان کی بدترین

جہالت تھی۔ اور یہ چیز کسی نبی کی پاکیزہ اور خالص دعوت سے بعید تر ہے۔ جبکہ ان کی دعوت خالص

توحید و تزیہ کے عقیدے پر مشتمل تھی۔ مجوسی دو خداؤں کی پوجا پاٹ کا غلط نظریہ رکھتے تھے

اور ہنوں، بیٹیوں کے ساتھ نکاح کو جائز سمجھتے تھے۔ صائین کو اکب پرستی کا شکار تھے اور بت پرست

شجر و حجر کی پرستش میں مگن تھے“

”ان حالات میں محمد رسول اللہ ﷺ دعوت توحید لے کر تشریف لائے۔ اللہ تعالیٰ نے آپ کو

پورے عالم کی طرف نبی بنا کر بھیجا۔ آپ کی آمد سے اذیان باطلہ اور خیالات فاسدہ کا خاتمہ ہو گیا۔ توحید کے چراغ روشن ہو گئے، انسانی قلوب توحید و تنزیہ کے پاکیزہ اور سچے افکار سے معمور ہو گئے۔ بیمار دلوں اور تاریک سینوں کے لئے محمد ﷺ کی دعوت تاثیر کے اعتبار سے دیگر تمام انبیاء کرام علیہم السلام سے بڑھ کر تھی۔ لہذا محمد مجتبیٰ ﷺ تمام انبیاء و رسل علیہم السلام سے افضل ہیں۔ روحانی علاج کی تاثیر اور ہمہ گیر شریعت اور عالمی اثرات کے اعتبار سے ختم المرسلین، رحمۃ للعالمین کے کمالات کا کوئی ثانی نہیں..... صلی اللہ علیہ وآلہ وسلم! (۴۴)

یہود و نصاریٰ، مجوس، اور دنیا بھر کے مشرکین گم کردہ راہ ہیں۔ فکرو عمل کے اعتبار سے حیران و سرگرداں ہیں۔ تاریکیوں نے انہیں گھیر رکھا ہے۔ حصول سعادت کے لئے انہیں دین اسلام کی طرف پلٹنا ہوگا۔ بے خبری کی دنیا سے نکل کر قرآنی سچائیوں کا اعتراف و اقرار کرنا ہوگا۔ دل و دماغ کی تاریکیوں اور تنگ گھاٹیوں سے نکل کر دین فطرت کے پیش کردہ شرعی قواعد و قوانین کو زندگی کا حصہ بنانا ہوگا۔ علم و بصیرت اور انسانی عقل و فہم اسی بات کی گواہی دیتے ہیں کہ دین اسلام آخری شریعت اور حضرت محمد مجتبیٰ ﷺ آخری شارع ہیں۔ دین اپنی اسی خوبصورت شکل میں ایمان و امن کی ضمانت دیتا ہے اور رہتی دنیا تک کے سارے انسانوں کے مسائل کا حل اور ان کے ذہنی سوالات اور اضطراب کا جواب پیش کرتا ہے۔ دین اسلام فی الواقع انسانی دکھوں کا مداوا ہے۔ دنیا و آخرت کے لئے فلاح اور راہ نجات ہے!

۱۔ معارف الحدیث: ۳۱/۱	۲۔ النساء: ۶۴/۳	۳۔ ترجمان السنۃ: ۱۵۳/۱
۲۔ سنت کی آئینی حیثیت: ص ۸۵	۵۔ النساء: ۶۴/۳	۶۔ مفاتیح الغیب: ۱۲۸/۹
۷۔ مفاتیح الغیب: ۱۲۹/۹	۸۔ البقرۃ: ۸۷/۲	۹۔ مفاتیح الغیب: ۱۶۱/۳
۱۰۔ المباحث الشرعیۃ: ۵۲۴/۲	۱۱۔ آل عمران: ۳۱/۳	۱۲۔ المحصول فی علم الاصول: ص ۳۳۹
۱۳۔ المحصول فی علم الاصول: ص ۳۳۹	۱۴۔ ایضاً: ص ۳۵۷	۱۵۔ النساء: ۸۰/۳
۱۶۔ الحج: ۱۰/۲۸	۱۷۔ الاحزاب: ۳۶/۳۳	۱۸۔ النساء: ۵۹/۳
۱۹۔ سنت کی آئینی حیثیت: ص ۸۳	۲۰۔ الانبیاء: ۷۳/۲۱	۲۱۔ معارف الحدیث: ۳۳/۱
۲۲۔ الاعراف: ۱۵۷/۷	۲۳۔ سنت کی آئینی حیثیت: ص ۷۹/۷	حفاظت حدیث: ص ۷۲
۲۴۔ السنۃ و مکاتھا.....: ص ۳۳۰	۲۵۔ النساء: ۶۵/۳	۲۶۔ کھصل حاشیہ: ص ۱۱
۲۷۔ آل عمران: ۱۹/۳	۲۸۔ آل عمران: ۸۳/۳	۲۹۔ یوسف: ۴۰/۱۲
۳۰۔ الروم: ۳۰/۳۰	۳۱۔ آل عمران: ۸۵/۳	۳۲۔ القف: ۹/۶۱
۳۳۔ المائدۃ: ۳/۵	۳۴۔ حجۃ اللہ البالغۃ: ۴۵۸/۱	۳۵۔ الکشاف: ۲۱۶/۲
۳۶۔ مفاتیح الغیب: ۱۰۹/۱۱	۳۷۔ مفاتیح الغیب: ۱۳۵/۲۷	۳۸۔ المائدۃ: ۴۸/۵
۳۹۔ مفاتیح الغیب: ۱۲/۱۲	۴۰۔ مفاتیح الغیب: ۱۲/۱۲	۴۱۔ الجاثیہ: ۱۸/۳۵
۴۲۔ المطالب العالیۃ: ۸۷/۹	۴۳۔ المطالب العالیۃ: ۸۸/۹	۴۴۔ المطالب العالیۃ: ۱۲۲/۹

محدث کے شمارہ رمضان المبارک میں بعض اغلاط اور استدراکات

(۱) ابو عکاشہ مولانا عبدالرشید ضیاء، جامعہ اشاعت الاسلام، عارفوالہ، پاکپتن سے لکھتے ہیں:
رمضان المبارک ۱۴۲۱ھ / دسمبر ۲۰۰۰ء میں مولانا حفیظ الرحمن لکھوی کے مضمون ”رمضان المبارک کے احکام ومسائل“ میں عنوان ”عورتوں کے لئے قیام باجماعت“ ص ۲۳ کے تحت اس حدیث کا اندراج مناسب ہوگا جسے مسند احمد بترتیب الفح الربانی ۱۵/۵ میں درج کیا گیا ہے:

عن جابر بن عبد الله عن أبي بن كعب رضى الله عنهم قال جاء رجل إلى النبي ﷺ فقال يا رسول الله! عملت الليلة عملاً قال ما هو؟ قال نسوة معي في الدار قلن لى أنت تقرأ ولا نقرأ فصل بنا فصليت ثمانيا والوتر قال فسكت النبي ﷺ قال فرأينا أن سكوته رضا بما كان

یہی روایت قیام اللیل للمروزی مطبوعہ سانگلہ بل ص ۱۵۵ پر یوں ہے: وبه عن جابر جاء أبا بن كعب في رمضان الخ وفيه فصليت بهن ثمان ركعات والوتر فسكت عنه وكان شبه الرضا اس روایت کے متعلق مجمع الزوائد کے مصنف علامہ بیہقی فرماتے ہیں: وإسناده حسن (مجمع الزوائد ۷/۲۲) اور الفح الربانی کے مصنف فرماتے ہیں: وإسناده حسن (۱۵/۵)

(۲) بنگلہ دیش کے مولانا عبید اللہ غضنفر اسی شمارے میں شائع شدہ مولانا ابوالکلام آزاد کے مضمون کا بنگلہ زبان میں ترجمہ کر رہے ہیں جس کے دوران انہیں مضمون میں پیش کردہ بعض آیات کے حوالے غلط ملے ہیں، انہوں نے اس کے لئے ادارہ محدث سے رجوع کیا ہے۔

جواب: مولانا ابوالکلام آزاد کے مضمون کا اصل ماخذ سے تقابلاً کیا گیا تو وہاں بھی آیات کے یہ حوالے یوں ہی درج تھے اور ایسا تقریباً تمام آیات میں ہوا ہے جس کی وجہ غالباً یہ ہو سکتی ہے کہ سورتوں کی ترتیب صحیفہ کی بجائے ترتیب نزولی اختیار کی گئی ہو ورنہ مولانا آزاد سے اس قدر اہم سہو ہونا مشکل نظر آتا ہے، بہر حال وجہ جو کوئی بھی ہو، قارئین اس مضمون کے قرآنی حوالہ جات درست کر لیں:

صفحہ ۳: سطر نمبر ۹ میں ۵۲:۳۹ کی بجائے ۵۳:۳۹..... سطر نمبر ۱۴ میں ۱۷۸:۸ کی بجائے ۱۷۹:۷

صفحہ ۴: سطر نمبر ۶ میں ۶۲:۳۷ کی بجائے ۲۲:۳۹..... سطر نمبر ۱۷ میں ۸:۳۸ کی بجائے ۸/۳۶

آخری سطر میں ۷۰:۲۲ کی بجائے ۷۲:۲۲

صفحہ ۵: سطر نمبر ۷ میں ۱۰۹:۱۲ کی بجائے ۱۰۸/۱۶

صفحہ ۹: سطر نمبر ۱ میں ۶۲:۵ کی بجائے ۵۷:۵..... سطر نمبر ۶ میں ۶۳:۵ کی بجائے ۵۸/۵

سطر نمبر ۷ میں ۱۰۸:۲ کی بجائے ۲۱۲/۲

صفحہ ۱۰: سطر نمبر ۲ میں ۱۰:۴ کی بجائے ۹/۲